

## பகுத்து உண்ணும் பண்பு

இரந்தி தேவர் என்னும் அரசர் ஒரு நாட்டை ஆண்டு வந்தார். அவர் எல்லா உயிர்களிடத்துங் கருணை உள்ளவர். அதனால், பசியோடு தமிழ்மிடம் வருகிற எவர்க்கும் இல்லை என்று சொல்லாது அவர்களின் பசியைப் போக்கும் பண்பு இரந்திதேவருக்கு இருந்தது. அதற்குக் காரணம் பிற உயிர்களையும் இறைவன் வடிவமாக அவர் காண்பதுதான்.

ஒருமுறை, இரந்திதேவர் தன் பரிவாரங்களுடன் காட்டுக்குப் போய் விரதம் இருந்தார். விரதத்தை முடித்துக் கொண்டு நாடு திரும்புவதற்கு அனைவரும் ஆயத்தமாகினர். காலையில் பாரணம் செய்து விரதத்தை நிறைவு செய்த பின்னர், நாடு திரும்ப எண்ணியிருந்தனர். அவர்கள் எஞ்சியிருந்த உணவுப் பொருள்கள் முழுவதையும் பயன்படுத்திக் காலை உணவைத் தயார்ப்படுத்தினர். அவர்கள் உணவருந்த ஆயத்தஞ் செய்யும் பொழுது அவ்விடத்திற்கு ஒருவன் பசியோடு வந்தான். உடனே இரந்தி தேவர் அவனுக்கு வேண்டிய உணவைக் கொடுத்து அவனுடைய பசியைத் தீர்த்து மரியாதை செய்து அவனை அனுப்பினார். பின்பு, மிகுதியாய் இருந்த உணவை எல்லோருக்கும் சமமாகப் பிரித்து ஒரு பங்கைத் தாம் எடுத்துக் கொண்டு மிகுதியை மற்றவர்கள் உண்ணும்படி கொடுத்தார்.

மற்றவர்கள் உணவு உண்டு முடித்த பின்னர், அரசர் தமது பாகத்தை உண்ணத் தொடங்கும் போது, அக்காட்டு வழியே சென்ற வழிப்போக்கன் ஒருவன் மிகுந்த பசியோடு அவ்விடம் வந்து சேர்ந்தான். இதைப் பார்த்த இரந்திதேவர் தமக்கென வைத்திருந்த உணவில் ஒரு பகுதியைக் கொடுத்து அவனுடைய பசியைத் தீர்த்து அனுப்பினார்.

அரசர் எஞ்சிய உணவில் ஒரு பிடியைத் தமிழடைய கையால் எடுத்து வாய்க்குக் கொண்டு போகும் வேளையில், காட்டிலே வேட்டையாடிய ஒருவன் சில நாய்களோடு பசியால் அதிகம் இளைத்துப் போய், அவர் இருக்கும் இடத்துக்கு வந்தான். இரந்திதேவர் ஒரு கொஞ்சத் தண்ணீரை

மாத்திரம் தமக்கென வைத்துக் கொண்டு தம்மிடமுள்ள உணவை அவனுக்கும் நாய்களுக்கும் கொடுத்தார். அவன் நாய்களோடு போய்விட்டான்.

இரந்திதேவர் எஞ்சியிருந்த தண்ணீரைக் குடிப்பதற்கு அண்ணாந்து பாத்திரத்தை உயர்த்துக்கையில், “ஐயா, தாகம் பொறுக்க முடியவில்லை; கொஞ்சம் தண்ணீர் கொடுங்கள்” என்று ஒரு சத்தும் அவர் காதில் விழுந்தது. அவர் திரும்பிப் பார்த்தார். ஒரு முதியவர் களைத்துத் தவித்து நிலத்திலே கிடந்து கொண்டு தன்னுடைய முகத்தையும் தண்ணீர்ப் பாத்திரத்தையும் ஆவலோடு பார்க்கக் கண்டார். அம்முதியவரைப் பார்த்த வுடன் மிகவும் பரிதாபங் கொண்டு, அம் முதியவரின் தலையைத் தம்முடைய கையினால் உயர்த்திக் கொண்டு, வரண்டு காய்ந்து போன முதியவரின் வாய்க்குள்ளே தண்ணீரை விட்டார். இரந்திதேவரின் அன்பான வார்த்தைகளே தண்ணீரிலும் பார்க்க அம்முதியவருக்கு அதிகக் குளிரச்சியாய் இருந்தன.

அம்முதியவர் தண்ணீரைக் குடிக்கும்போது, இரந்திதேவர் எல்லாம் வல்ல எம்பெருமானை நினைத்து இறைஞ்சினார். “சிவபெருமானே! நான் எனக்காக எந்த வரத்தையும் கேட்கவில்லை; சாயுச்சிய முத்தியையும் விரும்பவில்லை; உலகத்திலே உள்ள சீவராசிகள் எல்லாம் சுகமாக இருக்க வேண்டும்; உலகில் வாழ்பவர்களின் துன்பங்களை நீக்கி, அவ்வான்மாக்களுக்கு ஆறுதல் செய்யத்தக்கதாக எனக்குத் திருவருள் செய்ய வேண்டும். தாகத்தால் வருந்திய இந்த முதியவருக்கு நான் குடிக்க வைத்திருந்த தண்ணீரைக் கொடுத்ததனால் அவருடைய உயிர் பிழைத்தது. என்னுடைய பசி, தாகம் யாவும் நீங்கின. இளைப்பு நீங்கியது. எனக்கு ஆறுதல் உண்டாயிற்று. இதுபோல உயிர்களுக்கு ஆறுதல் செய்ய எனக்குத் திருவருள் செய்ய வேண்டும்” என்று வணங்கி நின்றார்.

**யாவர்க்குமாம் உண்ணும்போது ஒரு கைப்பிடி**

## பயிற்சி

சுருக்கமான விடை எழுதுங்கள்.

- (1) இரந்திதேவரின் சிறந்த பண்புகள் இரண்டு கூறுக.
- (2) காட்டிலே இரந்திதேவர் தனக்கென வைத்திருந்த உணவை யார் யாருக்குப் பங்கிட்டுக் கொடுத்தார்?
- (3) இரந்திதேவர் தான் குடிப்பதற்கென வைத்திருந்த தன்னீரை யாருக்குக் குடிக்கக் கொடுத்தார்?
- (4) இரந்திதேவருடைய பசி எவ்வாறு நீங்கியது?
- (5) இரந்திதேவர் இறைவனிடம் வேண்டிய வரம் யாது?
- (6) “பகுத்துண்டு பல்லுமிர ஓம்புதல்” இதன் பொருளைக் கூறுக.

## செயற்பாடு

- \* உங்கள் பெற்றோரின் அனுசரணையுடன் வசதியான ஒருநாளில் பசியால் வருந்துகின்ற ஒருவருக்கு உணவும் நீரும் வழங்குங்கள்.
- \* அயலில் ஆதரவற்றோர், தாய்தந்தை இழந்தோர், புலம் பெயர்ந்தோர் வாழும் விடுதிகள் இருப்பின் ஆசிரியரின் துணையுடன் அங்கு சென்று அவர்களுக்கு ஆதரவு நல்கிச் சிறிய அளவிலேனும் உதவுங்கள்.